

Qubada turizmin inkişafı üçün potensial imkanlar

Zümrüd Qəçrəş meşəsi, füsunkar Afurca şələləsi, Xaltan istisuyu, möhtəşəm Təngə dərəsi, Balbulaq, Çənlibel gölü, Cənnətbağı, əfsanəvi Xınalıq... Bu siyahını artırmaq da olar. İnsanı valeh edən Qubanın bu qeyri-adi, ecazkar təbiət guşələri nəinki yerli turistlərin, həm də xarici qonaqların da sevimli istirahət yeridir. Təkrarsız gözəlliyə malik bu diyar respublikamızın ən böyük turizm məkanlarından biridir. Qudyalçayı, Ağ çay, Qara çay, Vəlvələ çayının sahilləri boyu sıralanmış yaraşıqlı, müasir istirahət mərkəzlərinin sayı ildən-ilə artır. Hər il bu mərkəzlərin hər birində minlərlə adam istirahət edir. Əvvəlki illərdən fərqli olaraq, son illər Qubaya istirahət üçün üz tutan qonaqların sayı artıb. Şəhərin küçələrində, park və xiyabanlarında, mədəniyyət və tarixi abidələrin qarşısında tez-tez xarici turistlərə rast gəlmək olur. Xüsusilə yay aylarında ərəb ölkələrindən, Türkiyə, Rusiya, ABŞ, Fransa, İngiltərə, Almaniya, Gürcüstan, İsrail, Polşa, Çexiya və Pribaltika ölkələrindən gələn qonaqlar daha çox olur. Turistlər yaxşı istirahət etməklə bərabər, qədim Qubanın gəzməli-görməli yerləri ilə tanış olub, daha çox informasiya əldə etmək istəyirlər. Bu işdə onların ən yaxın yardımçısı Quba Turizm-informasiya mərkəzidir. Son vaxtlar rayonda turizmin inkişaf etməsi mərkəzin də fəaliyyətini xeyli genişləndirmişdir. Bu istiqamətdə həyata keçirilən işlər barədə məlumat verən **mərkəzin direktoru Murad Hacıyev** deyir: "Olduqca əlverişli, təbii coğrafi mövqeyə malik rayonumuzun çox böyük turizm potensialı var. Rayon mərkəzindən ən ucqar dağ kəndlərinə belə uzanan rahat yollar, qalın meşələr, gur şələlələr, Şahdağın, Babadağın ətəklərindən süzülüb gələn çaylar, diş göynədən bulaqlar, təkrarsız təbiət mənzərələri burada turizm üçün geniş imkanlar yaradır. İl

ərzində on minlərlə yerli və xarici turist rayona səfər edir. Rəhbərlik etdiyim mərkəzin əsas vəzifəsi gələn turistlərin maraq dairəsini öyrənmək, onlara istirahət mərkəzləri haqqında ətraflı informasiya vermək, statistik məlumatlar hazırlamaq,



digər turizm-informasiya mərkəzləri ilə əlaqəli fəaliyyət göstərməkdən ibarətdir. Rayonumuzu turistlərə daha yaxından tanış etmək məqsədilə mərkəz tərəfindən mütəmadi olaraq reklam və çap məhsulları hazırlanır. Əməkdaşlarımız indiyədək bələdçi kitabı, açıqçalar, bukletlər, CD disklər, suvenirlər, cib təqvimləri, paketlər, rayonun turizm potensialını əks etdirən 35 dəqiqəlik videoçarx, 6 istiqamət üzrə - "Quba-Xınalıq," "Quba-Afurca", "Quba-Ləzə", "Quba-Xanəgah", "Quba-Alic", "Quba-Tüləkəran" istiqamətləri üzrə ekskursiya turları və tur paketlər hazırlamışlar.

Mərkəz ekoturizmin inkişafına da diqqət yetirir. Evlərdə qalmaq istəyən turistlərin müraciətlərini nəzərə alaraq, 14 yaşayış məntəqəsində 35 ev qeydə almış, onların vəziyyətini öyrənmişik. Onu da qeyd edirəm ki, gələn turistlər əsasən otel-

lərdə qalmağa üstünlük verirlər. Hazırda mərkəz tərəfindən 44 mehmanxana və mehmanxana tipli obyekt qeydə alınmışdır. "Rixos" oteli, "Məst-dərgah", "Quba Olimpiya Kompleksi", "Retro", "Cənnət bağı", "Şahdağ", "Terrace", "Holiday village" istirahət mərkəzlərinə üz tutan turistlər çoxluq təşkil edir.

Qubaya gələn qonaqlar üçün ekskursiya turlarının maraqlı və rəngarəng olmasına çalışırıq. Ekskursiya üçün müraciət edən turistlər ilk növbədə Xınalıq kəndinə getməyi arzulayırlar. Rayon mərkəzindən 58 kilometr məsafədə, dəniz səviyəsindən 2300 metr yüksəklikdə yerləşən bu kənd - özünəməxsusluğu ilə gələn turistlərin böyük marağına səbəb olur. Informasiya mərkəzi olaraq biz, bu kənd haqqında gələn hər bir turistə lazımi informasiya verir, onların suallarını lazımınca cavablandırırıq. Hündürlüyü 75-80 metrə çatan əzəmətli "Afurca şələləsi" nə də üz tutanların sayı çoxdur. Şələləni görmək istəyənlər məşhur "Təngə dərəsi"ndən də keçməli olurlar. Turistlərin təbiət abidələrinə də marağı böyükdür. Məlumat üçün deyim ki, rayonun ərazisində 60-



dan çox təbiət abidəsi mövcuddur. "Xan bulağı", "Ağacda ev", "Atəşgah", "Cəfər dərəsi", "Minarə" "Xaşı istisuyu", "Sona bulağı, "Xan çinar", "Pirit çökəkliyi", "Palıd meşəsi" kimi təbiət abidələrinə maraq çoxdur.

Qubaya gələn turistlərə rayonun tarix və mədəniyyət abidələri barədə də ətraflı məlumat və



veririk. Onlar şəhərimizdəki "Çuxur hamam", "Soyqırım məzarlığı", "Səkinəxanım məscidi", "XVI əsrə aid məqbərə"yə baş çəkirlər, "Tarix-Diyarşünaslıq" muzeyində olur, Nizami parkından "Qırx pilləkən"lə "Tağlı Körpü"nün üstünə düşürlər. Rayonumuza gələn turistlər şəhərimizin qədim el sənətkarlığı nümunələri ilə tanışlıqdan da yan keçmirlər. Mərkəz tərəfindən onların bütün dünyada məşhur olan Quba xalçaları - "Ağgül-Çiçi", "Qolu Çiçi", "Cek xalçası", "Heyratı-Pirəbədi", "Qımlı" və sairə xalça nümunələri ilə tanış olmağa imkan yaradılır. Xalçaçılıq sənəti ilə bərabər dulusçuluq, misgerlik, dəmirçilik kimi qədim xalq sənətkarlıq nümunələri barədə ətraflı məlumat veririk.

Turizm bu rayonun iqtisadiyyatı, adamların iş

yeri deməkdir. Son illər rayonda yaradılmış infrastruktur turizmin inkişafına da təkan vermişdir. Kənd yollarının yenidən qurulması turizmin inkişafı deməkdir. Rustov-Xanəgah-Girdəh, Rustov-Növdün-Şuduq, Rustov-Məcgə xacə, Rustov-Baxçalı-Yekdar avtomobil yolunun istifadəyə verilməsi yeni turizm istiqamətinin açılmasına səbəb olmuşdur".

Şəhərin mərkəzi meydanında gələn xarici turistlərin bir neçəsi ilə həmsöhbət olduq. Onlar Quba haqqında öz xoş təəssüratlarını bizimlə bölüşdülər. Qonaqların olduqca maraqlı təəssüratlarını sizə də təqdim edirik. **Küveytdən gəlmiş turist Rəşid Əl Rəsul:** "Qubaya ikinci dəfədir gəlirəm. Bura mənim üçün dünyanın ən gözəl guşəsidir. Ulu Tanrı bu yerləri həddindən ziyadə gözəl yaradıb. Saf havası, zəngin təbiəti var. Şəhər də çox gözəldir. Qədimliklə müasirliyin vəhdətini görürəm. Bu çox yaxşıdır. Dağların qoyundakı Xınalıq kəndi Allahın möcüzəsidir desəm, səhv etməmə. Bu unikal yaşayış məskəninin dünyada analoqu yoxdur. Ümumiyyətlə, mən hər dəfə buradan çox böyük zövq alıram".

Birləşmiş Ərəb Əmirliklərindən gəlmiş Movhannad Azem: "Mən bir çox yerləri gəzmışəm. İndi də bir neçə gündür Qubadayam. "Şahdağ" otelində dincəlirəm. Afurca şələləsində, Təngə dərəsində olmuşam. Qəçrəş meşələrini gəzmışəm. Bura gəlməkdən çox məmnunam. İstirahət üçün burada imkanlar çox genişdir. Qubanın adamları mehriban və qonaqpərvərdir. Xidmət mədəniyyəti çox yüksəkdir. Milli mətbəxiniz çox zəngindir. Yeməkləriniz çox dadlıdır. Bura gəlməkdən çox məmnunam. Mən Azərbaycana - Qubaya yenə gələcəyəm".

Ziəfəddin BAYRAMOV,
"Respublika".